

Kopja Informali ta' Sentenza



**QORTI CIVILI  
PRIM' AWLA  
(GURISDIZZJONI KOSTITUZZJONALI)**

**ONOR. IMHALLEF  
JOSEPH R. MICALLEF**

Seduta tal-25 ta' Novembru, 2010

Rikors Numru. 19/2010

Anthony **GAUČI**

VS

**TRANSPORT MALTA** u b'degriet tal-15 ta' April, 2010, l-  
isem għandu jkun jaqra L-Awtorita' għat-Trasport f'Malta;  
l-Awtorita' dwar is-Saħħa u s-Sigurta' fuq il-Post tax-  
Xogħol; u l-Avukat Ġenerali

**Il-Qorti:**

Rat ir-Rikors imressaq fit-22 ta' Frar, 2010, li bih u għar-  
raġunijiet hemm fih imfissrin, ir-rikorrent talab li din il-Qorti  
(i) ssib li l-impjega tal-intimati jew ta' min minnhom

Pagna 1 minn 8

Qrati tal-Gustizzja

tikkostitwixxi ksur tal-jedd fundamentali tiegħu kif imħares bl-artikolu 36 tal-Kostituzzjoni tar-Repubblika ta' Malta (aktar 'il quddiem imsejha l-“Kostituzzjoni”) u tal-artikolu 3 tal-Konvenzjoni għall-Florsien tad-Drittijiet Umani u l-Libertajiet Fundamentali (aktar 'il quddiem imsejha il-“Konvenzjoni”); u (ii) tgħaddi biex toħroġ dawk id-direttivi u ordnijiet li jidhrilha li huma xierqa;

Rat id-degriet tagħha tal-25 ta' Frar, 2010, li bih appuntat is-smiġħ tar-Rikors għall-4 ta' Marzu, 2010;

Rat it-Tweġiba mressqa mill-intimata Awtorita' għat-Trasport f'Malta fl-4 ta' Marzu, 2010, li biha u għar-raġunijiet hemm imsemmija, laqgħet għall-azzjoni tar-rikorrent billi, b'mod preliminari, ġibdet l-attenzjoni għall-mod kif kellha tissejjaħ għall-finijiet tal-kapitolu 499 tal-Liġijiet ta' Malta, u wkoll billi qalet li r-rikorrent naqas li jinqeda b'rimedji ordinarji fil-kamp legali tad-dritt amministrattiv u tad-dritt industrijali, qabel ma nqeda bil-proċedura tal-ilment dwar ksur ta' jeddijiet fundamentali. Fil-mertu, laqgħet billi qalet li l-ilmenti tar-rikorrent fil-konfront tagħha m'huma bl-ebda mod misthoqqa għaliex hija mxiet miegħu sewwa u qatt ma ttrattatu b'mod degradanti jew inuman. Il-fatt li ttieħdu proċedimenti dixxiplinari kontra tiegħu ma jsarrfux fi trattament bħal dak tant li, minkejja sejbien ta' ħtija, hija ma neħhitux mill-impieg tiegħu għal raġunijiet ta' ħniena minħabba l-qagħda medika tiegħu. Żiedet tgħid li r-rikorrent mexxa proċeduri quddiem l-Ombudsman (li kellhom eżitu negattiv għall-ilment tiegħu) u wkoll b'kawża kontriha quddiem il-Qrati (li għadha qiegħda tinstema')<sup>1</sup>;

Rat it-Tweġiba mressqa mill-intimat Avukat Ġenerali fit-18 ta' Marzu, 2010, li biha laqa' għall-azzjoni tar-rikorrenti billi qal li jagħmel tiegħu l-kontestazzjonijiet imressqin mill-intimata Awtorita' għat-Trasport f'Malta, u żied jgħid li huwa bl-ebda mod ma jaħti għal dak li jilminta minnu r-rikorrent u lanqas għamel xi ħaġa li, bl-akbar sforz ta' immaġinazzjoni, jista' jitqies li jikkostitwixxi trattament inuman u degradanti fil-konfront tar-rikorrent;

---

<sup>1</sup> Rik. Nru. 59/09LFS

Rat id-degriet tagħha tal-15 ta' April, 2010<sup>2</sup>, li bih ordnat il-bidla flisem tal-Awtorita' intimata;

Rat id-degriet tagħha tal-5 ta' Mejju, 2010<sup>3</sup>, li bih ħassret il-kawża minn fuq il-listi tas-smiġġ għall-finijiet tal-artikolu 199 tal-Kapitolu 12 tal-Liġijiet ta' Malta;

Rat id-degriet tagħha tas-27 ta' Mejju, 2010, li bih u fuq talba magħmula mir-rikorrent b'rikors tiegħu tal-11 ta' Mejju, 2010, reġgħet qiegħdet ir-Rikors għas-smiġġ wara li r-rikorrent wettaq dak mitlub fl-artikolu 199(3) tal-Kapitolu 12 tal-Liġijiet ta' Malta;

Rat it-Tweġiba mressqa mill-intimata Awtorita' dwar is-Saħħa u s-Sigurta' fuq il-Post tax-Xogħol fit-2 ta' Lulju, 2010, li biha laqgħet għall-azzjoni tar-rikorrenti billi qalet li l-pretensjonijiet tar-rikorrent huma infondati u l-azzjoni tiegħu waħda fiergħa. Preliminarjament, qalet li m'hijiex il-kontradittriċi legittima tal-ilmenti tiegħu u jmissha tinħeles milli tibqa' fil-kawża, minbarra li r-rikorrent naqas li jinqeda bir-rimedji ordinarji disponibbli biex iħares l-interessi tiegħu u għalhekk stiednet lill-Qorti tagħzel li ma tismax il-kawża għall-finijiet tal-*proviso* artikolu 46(2) tal-Kostituzzjoni u tal-*proviso* tal-artikolu 4(2) tal-Kapitolu 319 tal-Liġijiet ta' Malta. Fil-mertu, laqgħet billi qalet li hija bl-ebda mod ma taħti lejn ir-rikorrent għal xi mgħiba li tista' titqies bħala waħda inumana jew degradanti. Minbarra dan, l-ilmenti tar-rikorrent ma jwasslux għal ksur tal-artikolu 36 tal-Kostituzzjoni jew tal-artikolu 3 tal-Konvenzjoni;

Rat id-degriet tagħha tal-15 ta' Lulju, 2010<sup>4</sup>, li bih ordnat li, qabel kull ħaġa oħra, ssir it-trattazzjoni tal-eċċezzjoni preliminari dwar jekk ir-rikorrent huwiex minnu li naqas li jinqeda b'rimedji ordinarji qabel ma fetaħ din il-kawża, u ordnat lill-intimata Awtorita' għat-Trasport f'Malta biex

---

<sup>2</sup> Paġ. 39 tal-proċess

<sup>3</sup> Paġ. 40 tal-proċess

<sup>4</sup> Paġ. 50 tal-proċess

Kopja Informali ta' Sentenza

tressaq Nota biex tfisser liema kienu r-rimedji li hija tgħid li r-rikorrent seta' nqeda bihom;

Rat in-Nota spjegattiva mressqa mill-imsemmija Awtorita' intimata fil-21 ta' Lulju, 2010<sup>5</sup>;

Semgħet it-trattazzjoni tal-avukati tal-partijiet dwar l-imsemmija eċċezzjoni preliminari;

Rat l-atti kollha tal-kawża;

Rat id-degriet tagħha tat-28 ta' Ottubru, 2010, li bih ħalliet il-kawża għal-lum għas-sentenza dwar jekk il-Qorti għandhiex tagħzel li ma twettaqx is-setgħat tagħha li tisma' l-kawża billi r-rikorrent naqas li jinqeda b'rimedji proċedurali oħrajn;

***Ikkunsidrat:***

Illi b'din l-azzjoni, r-rikorrent qiegħed jgħid li garrab ksur ta' jedd fundamentali dwar ħelsien minn trattament inuman u degradanti waqt jew in konnessjoni max-xogħol tiegħu ta' *berthing assistant* mal-intimata Awtorita' għat-Trasport f'Malta (minn issa 'l quddiem imsejha "TM"). Huwa jilminta li, minħabba li ġibed l-attenzjoni ta' awtoritajiet kompetenti dwar il-kundizzjonijiet li fihom intalab jaħdem, TM ittratatu b'mod li jikser l-imsemmi jedd fundamentali tiegħu;

Illi kemm TM u kif ukoll l-intimata Awtorita' dwar is-Saħħa u s-Sigurta' fuq il-Post tax-Xogħol (minn issa 'l quddiem imsejha "OHS") qanqlu l-eċċezzjoni preliminari li r-rikorrent ma nqediex b'rimedji tajbin ordinarji biex jindirizza l-ilmenti tiegħu u għalhekk stiednu lill-Qorti tqis jekk għandhiex tagħzel li ma twettaqx is-setgħat tagħha li tisma' dan l-ilment ta' ksur ta' jedd fundamentali;

---

<sup>5</sup> Paġġ. 51 – 3 tal-proċess

Illi din is-sentenza qegħda tingħata dwar l-imsemmija eċċezzjoni preliminari, li b'mod indirett għamel tiegħu ukoll l-intimat Avukat Ġenerali;

Illi l-fatti li joħorġu mill-atti relattivi għall-imsemmija eċċezzjoni juru li r-rikorrent għandu l-kariga ta' *berthing assistant* fil-*Yachting Centre Marinas* sa mill-1991. Qabel kien dettaljat mal-Awtorita' Marittima ta' Malta. F'Lulju tal-2007, l-Awtorita' għarrfet lir-rikorrent li ma kienx se' jibqa' jagħmel ix-xogħol li kien jagħmel sa dak inhar u ntbagħat jaħdem f'uffiċċju fl-imsida. Ressaq ilment mal-OHSA minħabba l-kundizzjonijiet li tqiegħed jaħdem fihom, l-aktar minħabba saħħtu. Ressaq ukoll il-każ tiegħu quddiem l-*Ombudsman*;

Illi f'April tal-2008, ittieħdu proċeduri dixxiplinari mill-imsemmija Awtorita' Marittima ta' Malta fir-rigward tar-rikorrent. Huwa kien instab ħati tal-akkużi, u dik id-deċiżjoni reġgħet kienet konfermata fi Frar tal-2009 b'rakkomandazzjoni li r-rikorrent ma jitkeċċie x mill-impieg, jingħata twiddiba u li għaž-żmien kollu li kien sospiż waqt l-imsemmija proċedura jiħallas biss nofs il-paga li kien jistħoqqlu jirċievi kieku ma kienx sospiż<sup>6</sup>. F'April tal-2008, l-*Ombudsman* ta l-fehma tiegħu dwar l-ilment tar-rikorrent<sup>7</sup>;

Illi fi Frar tal-2009<sup>8</sup>, r-rikorrent intalab jidħol lura għax-xogħol, u fi Frar tal-2010 fetaħ din il-kawża;

Illi għal dak li jirrigwarda l-konsiderazzjonijiet ta' natura legali marbutin mal-eċċezzjoni taħt eżami, għandu jingħad li huma bosta s-sentenzi li daħlu f'din il-kwestjoni, ukoll minħabba l-fatt li din hija eċċezzjoni li llum il-ġurnata titqajjem tista' tgħid f'kull kawża fejn il-proċedura tal-ilment ta' ksur ta' xi jedd fundamentali titressaq quddiem dawn il-Qrati. Il-kriterji li jridu jitqiesu biex Qorti tal-kompetenza "kostituzzjonali" tagħzel li ma twettaqx is-setgħat fuq il-baži li l-parti rikorrenti kellha rimedji oħrajn "ordinarji" huma llum il-ġurnata stabiliti b'mod konsistenti mill-qrati

<sup>6</sup> Dok "TM1", f'paġ. 12 tal-proċess

<sup>7</sup> Dok "TM3", f'paġ. 14 sa 34 tal-proċess

<sup>8</sup> Dok "TM2", f'paġ. 13 tal-proċess

Maltin. Din il-Qorti ma jidhrilhiex li għandha toqgħod terġa' tfissirhom, u tillimita ruħha biex tirreferi għas-sentenza tagħha tat-30 ta' Ġunju, 2005, fil-kawża **Tretyak vs Direttur taċ-Ċittadinanza u Expatriate Affairs**<sup>9</sup>, li kienet konfermata mill-Qorti Kostituzzjonali fis-16 ta' Jannar, 2006. Dik l-istess Qorti għadha żżomm l-istess prinċipji kif muri f'deċiżjonijiet li ngħataw dan l-añħar dwar l-istess eċċezzjoni<sup>10</sup>;

Illi meta jissemma li jkun hemm rimedju ieħor xieraq, irid jintwera li dan ikun rimedju aċċessibbli, xieraq, effettiv u adegwat biex jindirizza l-ksur jew theddid ta' ksur lamentat<sup>11</sup>. M'hemmx għalfejn li, biex jitqies bħala effettiv, ir-rimedju jintwera bħala wieħed li se' jagħti lir-rikorrent suċċess garantit, biżżejjed li jintwera li jkun wieħed li jista' jiġi segwit b'mod prattiku, effettiv u effikaci<sup>12</sup>. L-eżistenza li tassew ikun (jew kien) hemm rimedju alternattiv xieraq trid tintwera mill-intimat li fuqu jaqa' l-piż tal-prova biex jikkonvinċi lil din il-Qorti biex tagħżel li ma teżerċitax is-setgħat tagħha biex tisma' l-kawża;

Illi r-rimedji li TM tgħid li r-rikorrent messu ħa jinsabu fl-Att tal-2002 dwar l-Impiegi u r-Relazzjonijiet Industrijali (Kap 452 tal-Liġijiet ta' Malta), b'mod partikolari billi jressaq ilment mad-Direttur (taħt l-artikoli 43 sa 47 ta' dak l-Att) jew bi proċedura quddiem it-Tribunal Industrijali (taħt l-artikolu 75 tal-istess Att);

Illi wara li l-Qorti qieset il-fatti li jirrigwardaw dan il-każ, rat il-provi mressqa s'issa, u qieset is-sottomissjonijiet magħmulin mid-difensuri tal-partijiet kollha, hija tasal għall-fehma li m'għandhiex tilqa' l-istedina tal-intimati TM u OHSa u dan għar-raġunijiet li sejrjn jissemmew;

Illi l-Qorti tara li r-rimedji li TM tipprospetta li r-rikorrent kellu disponibbli għalih ma jindirizzaw qatt il-qofol tal-

---

<sup>9</sup> Rik. Kost. Nru. 22/05JRM

<sup>10</sup> Kost. 31.10.2007 fil-kawża fl-ismijiet **Joseph Caruana et vs Il-Prim Ministru et** (Rik. Kost. 44/06) u Kost. 6.9.2010 fil-kawża fl-ismijiet **Anthony Xuereb vs Helen Milligan et** (Rik. Kost. 44/08) fost l-oħrajn

<sup>11</sup> Ara Kost 5.4.1991 fil-kawża fl-ismijiet **Vella vs Kummissarju tal-Pulizija et** (Kollez. Vol: LXXV.i.106)

<sup>12</sup> P.A. Kost. 9.3.1996 fil-kawża fl-ismijiet **Clifton Borg vs Kummissarju tal-Pulizija** (mhix pubblikata)

ilment tiegħu dwar il-ksur tal-jedd fundamentali minnu allegat. Il-Qorti ma taqbilx li d-Direttur tal-Impiegi u r-Relazzjonijiet Industrijali għandu setgħa li jistħarregg jekk tassew ir-rikorrent kienx vittimizzat b'mod li t-trattament li ngħata wassal għal ksur tal-imsemmi jedd fundamentali. L-istess ħaġa tingħad dwar teħid ta' proċeduri quddiem it-Tribunal Industrijali. Mhux hekk biss, iżda li kieku kellha titqajjem il-kwestjoni kostituzzjonali quddiem l-imsemmi Tribunal, lanqas ikun possibbli li dak it-Tribunal jagħmel riferenza kostituzzjonali lil din il-Qorti, ladarba t-Tribunal m'huwix "qorti" għall-finijiet tal-artikolu 46 tal-Kostituzzjoni<sup>13</sup>. Dan ikun ifisser li, kieku titqanqal kwestjoni b'hal dik quddiem dak it-Tribunal, it-triq waħdanija tkun li jkollu jitressaq rikors b'hal dak li ressaq ir-rikorrent biex fetaħ din il-kawża. Fit-Twegiba ta' TM tisemma wkoll xi kawża li r-rikorrent ressaq kontra tagħha quddiem il-Prim'Awla tal-Qorti Ċivili, iżda ma jidhirx li dik il-proċedura hija maħsuba li tindirizza l-ilment tar-rikorrent f'din il-proċedura;

Illi huwa fatt ukoll li, minkejja li jista' jkun minnu li l-parti rikorrenti seta' kellha għad-dispożizzjoni tagħha rimedju "ordinarju", din il-Qorti xorta waħda jibqagħlha dejjem id-diskrezzjoni li tagħzel li tibqa' tisma' l-kawża. L-eżistenza ta' "rimedju ordinarju" ma torbotx idejn din il-Qorti milli tkompli tisma' kawża kostituzzjonali mressqa quddiemha. Id-diskrezzjoni li tuża trid tkun waħda prudenti u fl-aħjar interess tal-amministrazzjoni tal-gustizzja<sup>14</sup>. Normalment, din id-diskrezzjoni tintuża meta r-rikorrent ikun jidher li tassew għandu disponibbli għalih rimedju li, kieku użat kif imiss, jista' jagħtih il-ħarsien tal-jedd li f'kawża b'hal din jgħid li qiegħed iġarrab ksur tiegħu<sup>15</sup>;

Illi meta l-Qorti tiġi biex tapplika l-prinċipji hawn fuq imfissra għall-każ li għandha quddiemha ssib li ma ngħatatx raġunijiet tajbin biżżejjed biex tagħzel li ma

<sup>13</sup> Kost. 30.6.2004 fil-kawża fl-ismijiet *Kummissarju tal-Artijiet vs Ignatius Licari noe et*

<sup>14</sup> P.A. Kost VDG 9.2.2000 fil-kawża fl-ismijiet *Victor Bonavia vs L-Awtorita' tal-Ippjanar et* (Mhix pubblikata)

<sup>15</sup> Ara, f'dan ir-rigward Kost. 9.10.2001 fil-kawża fl-ismijiet *McKay vs Kummissarju tal-Pulizija et* (Kollez. Vol: LXXXV.i.268); u Kost. 27.2.2003 fil-kawża fl-ismijiet *Sammut vs Awtorita' tal-Ippjanar et* (Kollez. Vol: LXXXVII.i.48)

Kopja Informali ta' Sentenza

twettaqx is-setgħat speċjali tagħha fil-kompetenza kostituzzjonali jew konvenzjonali tagħha;

Għal dawn ir-raġunijiet, il-Qorti qiegħda taqta' u tiddeċiedi billi:

**Tiċhad it-tieni eċċezzjoni preliminari** tal-intimata Awtorita' għat-Trasport f'Malta u wkoll **it-tieni eċċezzjoni preliminari** tal-intimata Awtorita' dwar is-Saħħa u s-Sigurta' fuq il-Post tax-Xogħol u tiddikjara li hija sejra twettaq is-setgħat tagħha kostituzzjonali u tkompli tisma' l-ilment tar-rikorrent kif imressaq fir-Rikors promotur tiegħu;

**Bl-ispejjeż** kontra l-imsemmija Awtoritajiet intimati.

< Sentenza In Parte >

-----TMIEM-----